

အင်တာနက်ကွန်ရက်အသုံးပြု VIDEO CONFERENCING ပုံစံဖြင့် COVID-19 ရောဂါ
ကာကွယ်ထိန်းချုပ်ရေး ဗဟိုအဆင့် လုပ်ငန်းညှိနှိုင်းအစည်းအဝေး (၄၆/၂၀၂၀) တွင်
ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း ကောက်နုတ်ချက်

နေပြည်တော်

၂၀၂၀ ပြည့်နှစ်၊ ဧပြီလ (၁)ရက်

- မိမိတို့နိုင်ငံတွင် ယနေ့အထိ COVID-19 ဓာတ်ခွဲအတည်ပြုလူနာ (၁၅)ဦးတွေ့ရှိနေရပြီဖြစ်ပြီး နိုင်ငံပြင်ပမှ ကူးစက်ဝင်ရောက်မှုများအပြင် နိုင်ငံတွင်းကူးစက်မှုလည်း ပါဝင်နေပါကြောင်း၊
- ဝန်ကြီးဌာနအနေဖြင့် သံသယလူနာများရှာဖွေ ဓာတ်ခွဲစစ်ဆေးခြင်း၊ ဓာတ်ခွဲအတည်ပြု လူနာများနှင့် ထိတွေ့ခဲ့သူများအား ရှာဖွေဖော်ထုတ်၍ အသွားအလာကန့်သတ်ခြင်း၊ ရောဂါဖြစ်ပွားရာ နိုင်ငံများမှ ပြည်တွင်းသို့ ရောက်ရှိလာသူများအား အသွားအလာကန့်သတ်ခြင်းတို့ကို ဆောင်ရွက် လျက်ရှိပါကြောင်း၊
- COVID-19 ရောဂါကာကွယ်၊ ထိန်းချုပ်၊ ကုသရေးလုပ်ငန်းများဆောင်ရွက်ရာတွင် စီမံခန့်ခွဲမှု ကဏ္ဍ၊ ကွင်းဆင်းကြီးကြပ်မှု၊ ကွင်းဆင်းလုပ်ငန်းဆောင်ရွက်မှုကဏ္ဍများတွင်လည်း ဝန်ကြီးဌာန ရှိ ဦးစီးဌာနအားလုံး၊ တက္ကသိုလ်များအားလုံးမှ ပါဝင်ဆောင်ရွက်နေခြင်းဖြစ်ပါကြောင်း၊
- အသွားအလာကန့်သတ်ခြင်း လုပ်ငန်းများဆောင်ရွက်ရာနေရာ (quarantine site) များ စီမံ ခန့်ခွဲမှု၊ အသွားအလာကန့်သတ်ခြင်းခံရသူများ စည်းကမ်းလိုက်နာဆောင်ရွက်စေရေး ကြီးကြပ် ဆောင်ရွက်မှုတို့ကို အထူးအလေးထား စနစ်တကျ ဆောင်ရွက်ရမည်ဖြစ်ပါကြောင်း၊
- အသွားအလာကန့်သတ်ခြင်း လုပ်ငန်းများဆောင်ရွက်ရာနေရာအားလုံးတွင် လိုက်နာရမည့် စည်းကမ်းချက်ပိုစတာများကို နေရာအနှံ့ကပ်ထားရမည်ဖြစ်ပါကြောင်း၊
- အသွားအလာကန့်သတ်ခြင်း (၁၄)ရက်တာကာလ ပြည့်မြောက်မည့် လူဦးရေအလိုက် စာရင်း ဇယားများ ပြုစုထားရှိခြင်းနှင့် အသွားအလာကန့်သတ်ခြင်း (၁၄)ရက်တာကာလ ပြည့်မြောက် သူများအား ပြည့်မြောက်ကြောင်း လက်မှတ်ထုတ်ပေးနိုင်ရေးတို့ကို ဆောင်ရွက်သွားရမည်ဖြစ် ပါကြောင်း၊
- အသွားအလာကန့်သတ်ခြင်း (၁၄)ရက်တာကာလ ပြည့်မြောက်သူများသည် ကျန်းမာရေး ကောင်းမွန်သူ၊ ရောဂါမရှိသူများဖြစ်သည့်အတွက် ပြည်သူများအနေဖြင့် ရောဂါကူးစက်ခံရမည် ကို စိုးရိမ်ပြီး ခွဲခြားဆက်ဆံမှုများ မပြုလုပ်စေရန်မှာ အရေးကြီးပါကြောင်း၊

- တိုင်းဒေသကြီး/ပြည်နယ်အသီးသီးတွင် အသွားအလာကန့်သတ်ခြင်းလုပ်ငန်းများ ဆောင်ရွက် နေမှု အတွေ့အကြုံများ၊ အခက်အခဲများနှင့်ပတ်သက်၍လည်း ယခုအစည်းအဝေးတွင် ဝေမျှ ပြောကြားစေလိုပါကြောင်း၊
- တိုင်းဒေသကြီး/ပြည်နယ်တစ်ခုမှ ကောင်းမွန်သည့် လုပ်ဆောင်ချက်ကို အခြားတိုင်းဒေသကြီး/ ပြည်နယ်များမှ လိုက်လံလုပ်ဆောင်ရမည်ဖြစ်ပါကြောင်း၊
- ရပ်ကွက်၊ ကျေးရွာများတွင် လှည့်လည်၍ လက်ကိုင်အသံချဲ့စက်ငယ်များ (သို့မဟုတ်) အသံချဲ့ စက်များ အသုံးပြု၍ ကျန်းမာရေးအသိပေးနှိုးဆော်မှုများပြုလုပ်ခြင်းသည် အထူးထိရောက်သည့် နည်းဗျူဟာဖြစ်သည့်အတွက် ပိုမိုအားဖြည့်ဆောင်ရွက်ရမည်ဖြစ်ပါကြောင်း၊
- ထိုသို့ပြောကြားရာတွင်လည်း ပြည်သူများစိတ်ဝင်စားမှုရှိအောင် ပြောကြားရမည်ဖြစ်ပါကြောင်း၊
- အသံချဲ့စက်ဖြင့် ကျန်းမာရေးအသိပေးနှိုးဆော်မှုများပြုလုပ်ရာတွင် အသုံးပြုနိုင်ရေးအတွက် ဝန်ကြီးဌာနမှ ကျန်းမာရေးအသိပညာပေးမှု အကြောင်းအရာ (၈)မျိုးကို ပြုစုဖြန့်ဝေထားရှိပါ ကြောင်း၊
- ထိုသို့ဆောင်ရွက်ရာတွင် အထွေထွေအုပ်ချုပ်ရေးဦးစီးဌာန၊ မြန်မာနိုင်ငံကြက်ခြေနီအသင်း၊ လူမှုအဖွဲ့အစည်းများနှင့် ပူးပေါင်းဆောင်ရွက်ရမည်ဖြစ်ပါကြောင်း၊
- ရန်ကုန်တိုင်းဒေသကြီးတွင် ဝေဘာဂီအထူးကုဆေးရုံကြီးတွင်သာမက လူနာများပိုမိုများပြား လာပါက ကုသမှုပေးနိုင်ရေးအတွက် တောင်ဥက္ကလာပအမျိုးသမီးနှင့် ကလေးဆေးရုံကြီးရှိ လူနာ ဆောင်သစ်နှင့် ဗဟိုဝန်ထမ်းတက္ကသိုလ်(ဖောင်ကြီး)တို့တွင် ကြိုတင်စီစဉ်ဆောင်ရွက်လျက်ရှိပါ ကြောင်း၊
- ထိုသို့ဆောင်ရွက်နေမှုတွင် ပံ့ပိုးပေးနေသော ရန်ကုန်တိုင်းဒေသကြီးအစိုးရအဖွဲ့ကိုလည်း ကျေးဇူးတင်ရှိပါကြောင်း၊
- အခြားတိုင်းဒေသကြီး/ပြည်နယ်များတွင်လည်း COVID-19 လူနာများပိုမိုများပြားလာပါက ထားရှိ ကုသမှုပေးနိုင်ရန်အတွက် ဆေးရုံများကို ကြိုတင်သတ်မှတ်ထားရှိကာ ကြိုတင်ပြင်ဆင်မှုများ ဆောင်ရွက်ရမည်ဖြစ်ပါကြောင်း၊
- တိုင်းဒေသကြီး/ပြည်နယ်များရှိ ဆေးရုံများမှ အထူးကြပ်မတ်ကုသဆောင်များကို ထပ်မံတိုးချဲ့ ဆောင်ရွက်နိုင်ရေးအတွက် ဆောင်ရွက်မည့် အစီအစဉ်နှင့် လိုအပ်ချက်များကို စာရင်းပြုစုကာ

အမြန်ဆုံးတင်ပြစေလိုပါကြောင်း၊ ဝန်ကြီးဌာနမှ အတတ်နိုင်ဆုံးဖြည့်ဆည်း ဆောင်ရွက်သွားမည်ဖြစ်ပါကြောင်း၊

- ကုသရေးဆိုင်ရာ ကိစ္စရပ်များကို သက်ဆိုင်ရာဆေးရုံရှိ အထူးကုဆရာဝန်ကြီးများနှင့် ဆေးရုံအုပ်ကြီးများမှ တိုင်ပင်ညှိနှိုင်း ဆောင်ရွက်စေလိုပါကြောင်း၊
- ယခုအချိန်တွင် အရင်းအမြစ်များ စီမံခန့်ခွဲမှုနှင့် အရင်းအမြစ်များ ဗျူဟာကျရွှေ့ပြောင်းနေရာချမှု (resource mobilization) တို့သည် အထူးအရေးကြီးပါကြောင်း၊
- မိမိတို့အနေဖြင့် လာမည့်(၄)ပတ်တာကာလအတွင်း ရောဂါကာကွယ်၊ ထိန်းချုပ်၊ ကုသရေးလုပ်ငန်းများကို ပီပြင်စွာ ဆောင်ရွက်နိုင်မည်ဆိုပါက မိမိတို့နိုင်ငံအနေဖြင့် COVID-19 ကပ်ရောဂါဘေးကြောင့် ထိခိုက်ဆုံးရှုံးမှုများကို လျှော့ချကာကွယ်နိုင်မည်ဖြစ်ပါကြောင်း၊
- တိုင်းဒေသကြီး/ပြည်နယ် အဆင့်တာဝန်ရှိသူများ၊ ခရိုင်၊ မြို့နယ်အဆင့် တာဝန်ရှိသူများနှင့် အခြေခံကျန်းမာရေးဝန်ထမ်းပညာရှင်များအကြားတွင်လည်းကောင်း၊ နိုင်ငံတစ်ဝန်းရှိ သက်ဆိုင်ရာ ဆေးပညာရပ်အထူးကု ဆရာဝန်များအကြားတွင်လည်းကောင်း ယခုကဲ့သို့ Video Conferencing ပုံစံအစည်းအဝေးများ ပုံမှန်ပြုလုပ်ဆွေးနွေးတိုင်ပင် ကြစေလိုပါကြောင်း။

အစည်းအဝေးသို့ တက်ရောက်သူများစာရင်း-

- ကျန်းမာရေးနှင့်အားကစားဝန်ကြီးဌာနမှ ဒုတိယဝန်ကြီး၊ အမြဲတမ်းအတွင်းဝန်နှင့် ညွှန်ကြားရေးမှူးချုပ်(ပြည်ထောင်စုဝန်ကြီးရုံး)
- ကျန်းမာရေးနှင့်အားကစားဝန်ကြီးဌာနအောက်ရှိ ဦးစီးဌာနများမှ ညွှန်ကြားရေးမှူးချုပ်များနှင့် ဒုတိယညွှန်ကြားရေးမှူးချုပ်များ
- ဗဟိုအဆင့်တာဝန်ရှိသူများ
- ပြည်သူ့ကျန်းမာရေးတက္ကသိုလ်မှ ဆရာ၊ ဆရာမများ
- မြန်မာနိုင်ငံကြက်ခြေနီအသင်းမှ တာဝန်ရှိသူများ
- ဆေးတက္ကသိုလ်(၁) ပါမောက္ခချုပ်
- တိုင်းဒေသကြီး/ပြည်နယ်ပြည်သူ့ကျန်းမာရေးနှင့်ကုသရေးဦးစီးဌာနမှူးများ၊ ဆေးရုံအုပ်ကြီးများ၊ ပါမောက္ခ/ဌာနမှူးများ၊ အထူးကုဆရာဝန်ကြီးများ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)